

సిక్కిలాత్

“నాదా!

కన్ను ఒంటరిగా విడిచి వెళ్ళిపోతారా....మీరు! మన వివాహవేళ....మా తండ్రి
జనకరాజు మీ చేతిలో చేయివేసి నన్ను ఎప్పుడూ ఎడబాయవద్దని, తోడునీడగా
మెలగమని అప్పగించలేదా? అవి అన్నీ మరచిపోతారా? పోనీ మన చిన్ననాటి
చెలిమినై నా....”

*

*

*

సత్యానికి, ఏవో వెనుకటివన్నీ తలపువచ్చి ఉలిక్కిపడ్డాడు. కాని, అంతలో
మళ్ళా తెలివి తెచ్చుకుని తన తొట్రుపాటును ఎవరన్నా గమనించారేమోనని అటూ
ఇటూ చూశాడు.

....నాటకం నడిచిపోతూన్నది. సీత, రాముని అనేక విధాల బ్రతిమాలు
కుంటూంది, తన్ను కూడా వెంట అడవికి రానీయమని. మధ్య మధ్య ఆ రఘుకుల
తిలకుడు, ఆ అమ్మాయి మాటలకు అడ్డమువస్తూ పాటలతోనూ, పద్యాలతోనూ,
రావణానికి వీలులేదని, ఉన్న సాధక బాధకాలన్నీ వివరించి చెపుతున్నాడు. ప్రేక్షక
మహాశయులందరూ, ఎవరికి వీలయిన పోజులో వారు కూర్చుని.....నాటకం
చూస్తున్నారు.

....మనసంతా చెదిరిపోయింది. లేచి వెళ్ళిపోదా మనుకున్నాడు, లేవబోయి
నాడు. మళ్ళా ఏమనుకున్నాడో, ఏమో, కూర్చుని జేబులోనుంచి కేసు వెదకి తీసుకుని,

సావకాశంగా సిగరెట్టు ముట్టించాడు. కూర్చుని అలాగే నాటకం చూస్తున్నాడు. కాని, ఏమీ తెలియడంలేదు. ఏమో అంతా అయోమయంగా ఉన్నది.

“డింక్ తీసుకోరా?”

సత్యం చప్పున తెలివి తెచ్చుకుని ప్రక్కకు తిరిగి చూశాడు. మంజరి నవ్వు మొగంతో అతన్ని పలుకరిస్తూంది. అతడు ఏమీ అర్థంకాక, ఆమె చేతిలో గ్లాసు వంక....తరువాత నెమ్మదిగా తల ఎత్తుతూ, చివరకి ఆమెవంక తేరిపార జూచాడు. మంజరి సాకూతంగా అతన్ని వీక్షిస్తున్నది. సత్యం ఆ చూపుకు నిలువలేక తల తిప్పేసుకున్నాడు.

“కొంచెం సేపు బయట తిరిగివద్దాము రారూ ?”

నాటకం అతనికి తెలియకుండానే సగం అయిపోయింది. ఇంటర్వల్ లో అందరూ బయటికి వచ్చేస్తున్నారు. తమిళ సోదరులందరూ ఆ ఆవకాశాన్ని వ్యర్థం చేయకుండా పాండానులు బయటికి తీసి కరువుతీరా, కసితీరా వెత్తిల్ కన్యలకు దంత క్షతాలు చేస్తున్నాగు.

మంజరి లేచి నిలుచున్నది. సత్యం రానని తల తిప్పాడు.

“రారూ అబ్బ! మళ్ళా ఇప్పుడే వద్దాంకాదూ, నాకు చాక్లెట్లు కావాలి” - సత్యం ఆమె మాటకు జవాబు చెప్పకుండానే, అక్కడ తిరుగుతూన్న ఒక పిల్లవాడిని పిలిచి, వానిచేత కావలిసినవి తెప్పించి ఆమెకు ఇప్పించాడు. తాను మళ్ళా తన ఆలోచనలో పడిపోయినాడు. మంజరి మాటే మరచిపోయినాడు. ఆమె అక్కడ కూర్చున్నదో లేదో ఆ ధ్యాసే లేదు అతనికి.

ఎంతసేపు నాటకమాడారో, యెప్పుడు అయిపోయిందో సత్యానికి తెలియనే తెలియదు. మంజరి అతన్ని బలవంతాన మేలుకొలిపి బయటికి తీసుకువచ్చింది.

అప్పటికప్పుడే చాలామంది వెళ్ళిపోయినారు. సత్యం తిన్నగా తలవంచుకుని నిదుర మబ్బుతోనే మంజరి వెంట వచ్చేశాడు. ఒకరిద్దరు ఎవరో పలుకరించినా వినిపించుకోలేదు. వారివంక చూడనైనా లేదు. యెలాగో బయటపడి కారులో యెక్కి కూర్చున్నాడు. మంజరి తనంత తానే యెక్కి అతని సరసను కూర్చున్నది.

“నిద్రా? అప్పుడే.”

మంజరి అతనికి దగ్గరగా జరిగి అనుకుని కూర్చున్నది, వాలా దగ్గరగా.

సత్యం ఏమీ జవాబు చెప్పకుండా కొంచెం మసలి మళ్ళా యధాప్రకారం మౌనముద్ర వహించాడు.

“యెందుకూ మాట్లాడరు? కోపమా....”

సత్యం బలవంతాన మెలకువ తెప్పించుకుని మనసులో వేదనంతా మాటుమడచు కుంటూ చిరునవ్వుతో “కోపమా నీమీద” అని మంజరిని మరీ దగ్గరకు లాగు కున్నాడు. ఆమె ప్రసన్న వదనంతో తన బాహులతను అతనికి పెనవేసి మోవి అందించింది.

“చూడండి ఎంత వెన్నెలగా ఉందో, అప్పుడే ఇంటికా? వద్దు, నీచికి వెళుదాము.”

“నాకు నిదురవస్తాన్నది” అని మత్తుతోనే అన్నాడు సత్యం.

“మరి, నాకు రావడంలేదు. మీరు....మీరు కూడా నిద్రపోకూడదు.”

“చాలా పొద్దుపోయింది. ఇంటికి వెళ్ళవద్దూ? మీవాళ్ళు ఏమనుకుంటారు?”

“నీమీ అనుకోరు. వాళ్ళకి తెలియదూ, మన మిద్దరమూ యెక్కడో షికార్లు కొడుతుంటామని!....”

“తప్పు కదూ?”

ఇంకోమాట రాకుండా, మంజరి తన పెదవి అడ్డుపెట్టింది. సత్యమూ అది గ్రహించి అంతటితో ఊరుకున్నాడు.

ఇంటికి వచ్చేళాడు. మంజరి దిగి మెల్లమీద నిలుచున్నది. సత్యం ఒక గంతులో ఆమె దగ్గరకు ఉరికి “నేను వెళుతాను” అన్నాడు.

మంజరి తెల్లబోయింది. వణుకుతూ గాద్దడికంతో...“ఇప్పుడా? వెళ్ళిపోతారా?” అన్నది.

సత్యం, ఆమెవంక ఉన్మత్తుడిలాగా చూసి, వెనుకకు నడిచి వెళ్ళిపోయినాడు. మంజరి చేష్టలుడిగి, అతడు పోయినవై పే చూస్తూ నిశ్చలంగా నిలువబడిపోయింది.

“సత్యం....సత్యం”

అతన్ను సరించి వెళ్ళబోయింది. తెలివితప్పి క్రింద పడబోతూంది.

— యెవరో తలుపు తెరిచాడు.

ఉదయిస్తున్న సూర్యుడివంక చూస్తూ, సత్యం మేడమీద కిటికీవద్ద నిలుచుని ఉన్నాడు. షేవ్ చేసుకుని, చక్కగా స్నానంచేసి, ఎప్పుడెప్పుడంటూ, కాఫీకోసం ఎదురుచూస్తూ ఉబుసుబోవడానికి ఆ పరధ్యానంలోనే ఏవో ఈలతో పాడుకుంటూ నిరీక్షిస్తున్నాడు.

మెట్లచప్పుడయింది. అతి సావధానంగా వింటున్నాడు. యెప్పుడా దేవీమూర్తి యెదుట పడుతుందా అని తహతహలాడుతున్నాడు. రావడంతోనే, తనివితీరా కసితీరా....

“బావా !”

సత్యం చాలా విసువుతోనూ, చిరాకుతోనూ వెనుదిరిగి చూశాడు. మోహిని కాదు, చిన్ని మరదలు. అల్లరిపిల్ల రమణ. కాఫీ ప్రే బల్లమీద పెడుతూ అతనివంక కొంటెగా నవ్వుతూన్నది.

మాటాడకుండా, బల్లదగ్గరకు వచ్చి కూర్చుని కప్పులోది కాఫీయో కషాయమో గమనించకుండానే రుచికోసమైనా నిదానించకుండా, ఒక గ్రుక్కతో అఖరు చేసేశాడు. ఆకులు వేసుకోవని, కొంచెం వక్కమాత్రం తీసుకుని, అలవాటు చొప్పున అనుకోకుండానే సిగరెట్టు అందుకుని ముట్టించాడు. ఊతంగా మొదటి దమ్ములాగి అఖరికి రమణమీద ఊదాడు.

“చాల్లే బావా ! నీవు ఎప్పుడూ ఇంతేను. ఏం పని లేదూ? ఎప్పుడూ సిగరెట్టు కాల్చడమేనా? ఉండు అక్కయ్యతో చెప్పి నిన్నేం చేయిస్తానో ?”

— సత్యం, తప్పించుకుపోవాలని చూస్తూన్న రమణను ఒడిసి పట్టుకున్నాడు... గులాబీ రేకులులాంటి బుగ్గలు ముద్దిడుకుంటూ.

“ఈ మాటకూడా చెప్పతావు కొదూ, మీ అక్కయ్యతో?” అన్నాడు నవ్వుతూ.

“అబ్బ! వదులు. ఏమిటి ఊరికే, ఇదుగో వదలవేం.”

రమణ ఎలాగై నా వదిలించుకోవాలని పెనుగులాడుతూంది. సత్యం నవ్వుతూ విడువకుండా ముద్దిడుకుంటున్నాడు.

“....రమణా !....”

గుమ్మంలో నిలుచుని, ఈ అల్లరంతా చూస్తున్నది మోహిని....ఎప్పుడు వచ్చిందో సత్యం గమనించనేలేదు రమణవంక చుర చుర చూస్తూ,

“ఏమిటి అల్లరి ?” అన్నది.

రమణ ఏమీ మాటాడకుండా ఊరుకున్నది. సత్యం, భార్యను క్రీగంట పీక్షిస్తున్నాడు. తన వైపు చూస్తే కనుసైగతోనే పలుకరించాలని తెప్ప వాల్చుకుండా ఆ అమ్మాయివంకే చూస్తున్నాడు. కాని, ఆ పిల్ల అతన్ని తల ఎత్తి చూడలేదు. అతనికి పెడమొగముగానే రమణ చేయి పుచ్చుకుని “క్రిందికి వెళుదాము రా, అమ్మ పిలుస్తున్నది” అని వెనుదిరిగింది. సత్యం మోహిని పైటచెంగు లాగాడు. రమణ ఇది గమనించి తప్పించుకుని నవ్వుకుంటూ క్రిందకి పారిపోయింది.

మోహిని ఏమీ మాటాడలేదు. సత్యం ఆ అమ్మాయిని సమీపించి కౌగలించుకున్నాడు.

“ఎందుకూ కోపం ?”

మోహిని మాటాడలేదు. అతనివంక సరిగా చూడనై నాలేదు.

“మాటాడవూ ?”

“.....”

“నీవు వస్తావని ఇందాకటి నుంచీ కనిపెట్టుకుని కూర్చున్నాను.”

“పోనీ, కాపీ అయినా తెచ్చిపెట్టకూడదూ ?”

....ఎన్నివిధాల పలుకరించినా మోహిని మాటాడలేదు. కోపమేమో అనుకుని అనేక సాంత్యనోపాయాలు ఆలోచించాడు. సిగ్గేమోనని చనవు చేసుకోవలెనని చూశాడు. కాని మోహిని మాటాడలేదు.

“సరే క్రిందికి వెళ్ళు” అని చాలా విసుపుతో ఆమెను వదిలాడు సత్యం. మోహిని సావకాశంగా మెట్లుదిగి వెళుతూ మలుపు తిరుగుతూ సత్యంవంక తమాషాగా చూసి, చకా చకా క్రిందికి వెళ్ళిపోయింది.

ఆ చూపుతో సత్యానికి మత్తెక్కిపోయింది. ఆ కవటాభినయాన్ని సరిగా అర్థం చేసుకోలేక పోయినందుకు తన్ను తాను నిందించుకున్నాడు. మోహినికి తనమీద చాలా ప్రేమ ఉన్నదని తెలుసుకు కాని, ఇంకా చిన్నపిల్ల గనుక ప్రౌఢలాగా నాయకుణ్ణి

అలయిందే సత్తా ఉన్నదని గ్రహించలేకపోయినాడు. ఈమారు కనబడినప్పుడు — మళ్ళా మధ్యాహ్నం కాఫీ తెచ్చి పెడుతుంది కాదా - కసితీరా....

.... కాని రోజుల్లా మోహిని కనబడనేలేదు. భోజనంచేసి పైకి వచ్చేశాడు. బల్లమీద వక్కపొడి, తమలపాకు చిలకలు పెట్టి ఉన్నాయి. మోహిని చాలా చక్కగా చిలకలు చుడుతుందని అతనికి తెలుసును. కాని, ఆ అమ్మాయి తానై తీసుకునివచ్చి ఇచ్చే భాగ్యం లభిస్తుందేమో వనుకున్నాడు. ఆమె రాలేదు. కాఫీ వేళకు కూడా అతను నిద్రలో ఉండగానే ఎవరో అన్నీ బల్లమీద అమర్చి అతన్ని మేలుకొల్పి కనబడకుండా వెళ్ళిపోయినారు. మోహినియో, రమణో సత్యం చూడలేదు.

.... సాయంకాలం కూడా మోహిని కనబడలేదు. రాత్రి భోజనం చేపేటప్పుడు అతని మామగారు భార్యతో మాటలాడే ధోరణిలో సత్యం — మోహినీ, రమణా సినీమాకు వెళ్ళారని గ్రహించాడు. చాలా కోపం వచ్చింది. ఆ పాళాన, ఏవో సాకు చెప్పి, భోజనం చేయకుండానే లేచి వెళ్ళిపోయినాడు.

మేలుకుండా మనుకున్నాడు. కాని, తెలియకుండానే నిద్రపోయినాడు. మెళుకువ వచ్చేటప్పటికి చాలా ప్రొద్దెక్కింది. మళ్ళా కొంచెంసేపటికి కాఫీ అందించడానికి రమణ ప్రత్యక్షం.

మామగారిని సమాధాన పరచి, ఆ పూటే బయలుదేరినాడు సత్యం అక్కడ నుంచి. పండుగకని వచ్చినవాడు ఎందుకు వెళ్ళిపోతున్నాడో అత్తమామలు గ్రహించ లేకపోయినారు. ఎంత బ్రతిమాలినా ప్రయోజనం లేదని తెలిసి, మామగారు అనుమ తించాడు అతని ప్రయాణానికి.

సత్యం మోహినికోసం ఎంతోసేపు నిరీక్షించాడు. రాలేదు. చివరికి బండిలో ఎక్కుతూ ఏ కిటికీలో నించైనా మాస్తున్నదేమోనని అంతటా కలియ జూశాడు. లేదు.

3

మనస్కేదుడి విజయవతాకలాగా ఆ అమ్మాయి పైట బేడుగు గాలికి ఎగురు తోన్నది.

....కొర్రు చాలా వేగంగా పోతున్నది. వీచి ఉడ్డున ఆ అమ్మాయి ఎలా

ఉందో చూడటానికి అవకాశం లేకపోయింది సత్యానికి. కాని, జరిపని చేసిన చీరె చెరగు మాత్రం విస్పష్టంగా కనపడుతున్నది. ఎంత దూరాన్నుంచైనా ఇంకా ఎగురు తూనే ఉన్నది. పిలుస్తూనే ఉన్నది; రమ్మని.....!

సత్యం పరవశుడై పోయినాడు. ఆమె, కారూ కనుచూపుమేర దాటిపోయేదాకా అలాగే నిలువబడి పోయినాడు. తరువాత ఆ అమ్మాయి ఎవరో తెలుసుకోవాలని ఆమెను చూడాలనే ఆవేశంలో చీకటిపడేదాకా బీచి అంతా వెదికాడు. కాని కనపడ లేదు. పోయే ప్రతి కారువంకా ఆ అమ్మాయి ఉంటుందేమోనని చూశాడు. చివరకు నిరాశతో పారిస్ కార్నరు దగ్గర బస్సు ఎక్కి ఏమీ తోచక, అప్పుడే ఇంటికి పోవ డానికి మనసు ఒప్పక వెల్లింగ్టన్ దగ్గర దిగాడు.

— లోపలకు వెళ్ళి కూర్చున్నాడు, చీకటిలో మెల్లిగా దోవ చూసుకుంటూ. ఏదో కథ నడుస్తుంది. సత్యం ఏదో అలోచించుకుంటూ, తన ధోరణిలో తానున్నాడు.

.... అయిపోయింది కాబోలు, ఉన్నట్టుండి దీపాలు వెలిగినాయి. సత్యంకూడా ఊహజగత్తులోంచి బయటపడి లేవబోతున్నాడు.

.... ఆ చీరచెరగు!....

సత్యం ఆశ్చర్యంతోనూ, సంభ్రమంతోనూ పక్కకు తిరిగి చూశాడు. ఆ అమ్మాయి అతని చెంతనే, అతన్ని తాకుతూ కూర్చుని ఉన్నది. దిగ్భ్రమంతో నిలుచున్నవాడు అలాగే ఉండిపోయినాడు.

ఆ అమ్మాయి....ఎంతో బాగుంది!

.... సత్యంవంక తేరిపార చూసి అతని ముందునుంచే నడచిపోయింది. అతడు ఆమె వెళ్ళిపోమేదాకా అలాగే నిలుచుని కదలలేక పోయినాడు.

అందరూ బయటికి వెళ్ళిపోతున్నారని స్పృహ తెచ్చుకుని సత్యం కూడా బయటదేర బోయినాడు. స్టాలుదగ్గర దాహం తీర్చుకుని పోవాలని వెనుదిరిగి అంతలో ఆగిపోయినాడు.

ఆ అమ్మాయి కూర్చున్న కుర్చీపక్క కుర్చీమీదను పర్నూ, పుస్తకమూ అతన్ని ఆకర్షించి, గమన నిరోధము కలుగచేసినాయి.

సంశయించనన్నా లేదు. అవి ఆమెవేనని ఎలాగో వాటిని చూడగానే తోచింది.

చేయాలని చేసిందో, నిజంగానే మరచిపోయి వదలిపెట్టిందో అని అయినా ఆలోచించలేదు. వాటిని పుచ్చుకుని ముందుకు దుమికేశాడు. డ్రింక్ సంగతే తలపెట్టలేదు. చెంగుచెంగున రెండు మూడు అడుగులలో బయటికి వచ్చేసి ఆమెకోసం అంతటా కలయ చూశాడు.

ఉప్పొంగిపోయాడు. ఆమె వెళ్ళిపోయిందేమో అన్న భయం మాయమైంది. ఆ అమ్మాయి అప్పుడే కాదులోకి ఎక్కబోతున్నది.

సంశయించకుండా సమీపించాడు. అంతలో సిగ్గు అడ్డుపడ్డది. ఎలా పలుకరించాలో తోచక ఆక్కడే నిలుచున్నాడు.

ఆ అమ్మాయి అతనివైపు చూసింది. నవ్వుతూ పలుకరించి అని అందుకున్నది.

ఆమెవంక చాలా సేపు చూశాడు. ఆమె చూపుకు, ఆ కటాక్ష వీక్షణాలకి ఆగలేక తల వంచుకున్నాడు. అప్రయత్నంగానే పుస్తకంమీద 'మంజరి' అన్న పేరు గమనించాడు. తరువాత ఆ పుస్తకం లీనాడెల్మారు రచించిన 'అల్లరిపిల్ల' అని గుర్తించాడు. ఆవేళ చూసిన ఫిలిమ్ ఆ కథే!

చిరునవ్వు వీడకుండానే కనుసైగతో ఒక చూపుతో అతన్ని ముగ్ధునిచేసి సెలవొసగి ఆ అమ్మాయి వెళ్ళిపోయింది. సత్యం తన తెలివితక్కువకు నిందించుకుంటూ నడచిపోయినాడు.

చాలా రోజు లయిపోయినాయి. 'మంజరి' మళ్ళా కనబడనేలేదు సత్యానికి. కాని కనబడదనే నిరాశ మాత్రం కలగలేదు అతనికి. మొదట చూసినప్పటినుంచీ కూడా ఎందుకనో కాని ఆమె తన జీవిత కుసుమాన్ని, ఆ మధుసౌరభాన్ని మరులుకొని మత్తిలే మధుసాంగనగా అవుతుందని ఆశ కలిగింది. ఎంతకాలము కనబడకపోయినా ఆమెను మరువలేకపోయినాడు. ఆ ఉత్సాహమూ పోలేదు.

.... సర్కసు ఆవరణలో అనేక వినోదలీలలు జరుగుతున్నాయి. సత్యం అందరితోబాటు తాను కూడా మెర్రీ గో రౌండులో ఎక్కాడు. అన్ని సీట్లలోను చాలా వరకూ దంపతులు కూర్చున్నారు. సత్యం ఒక్కడే రతీ విరహ మనుభవిస్తున్న రమాకుమారుడిలాగా ఒంటరిగా ఉన్నాడు.

.... కనబడుతుందనుకోలేదు. ఆవేళ అంత భాగ్య మబ్బుతుందని ఆశపడలేదు.

కాని మంజరి ఆ చక్రభ్రమణంలో అతనికి కొంచెము క్రిందుగా అతనిలాగే ఒంటరిగా కనిపించింది.

ఆగకపోతే ఆ ఆవేశంతో దుమికేవాడేమో తెలియదు. దిగగానే జనాన్ని తోసుకుంటూ ముందుకు పోయినాడు. మంజరిని సమీపంలోనే కలుసుకున్నాడు.

ఆమె కూడా ఎవరికోసమో నిరీక్షిస్తున్నట్లు అక్కడనే నిలుచున్నది. సత్యం ఆమెను చూడగానే మంజరిని తప్ప మిగతా అక్కడున్న అందరినీ, తా నస లెక్క ఉన్నదీ మరచిపోయినాడు. తనివితీరా ఆమెవంక చూస్తూ, ఆమె కోమలకర పల్లవాన్ని అందుకుని చాలా నాజూకుగా 'మంజరీ' అని పలుకరించాడు.

ఆ అమ్మాయి అతన్ని చూసి ఆశ్చర్యపడలేదు, అతని చేయి వదిలించుకోలేదు. వీమీ మారు పలుకలేదు. కాని, ఆ చూపులో ఆమె అహ్వనాన్ని సత్యం అందు కున్నాడు.

అదీ వారిరువురి మొదటి ప్రణయయామిని!

4

“సత్యం!”

....అప్పటికి మూడురోజు లయింది అతడు మంజరిని చూసి. రోజూ ఎన్ని సార్లు ఫోనుచేసినా జవాబు చెప్పకుండా తప్పించుకుంటున్నాడు. ఒకటి రెండు మారులు, ఆమె చూడడానికి వచ్చినా నొకరుచేత లేడనిపించి ఆమె సందర్భనాభాగ్యం కూడా — చేయలేక చేయలేక ఎంతో వేదన పడుతూనే — లేకుండా చేసుకున్నాడు. మధ్య మధ్య మనసు చలించేది. మంజరిమీది ప్రణయావేశంలో మోహినిని సాపుగా మరచిపోయేవాడు. కాని, మనసు దిటవుపరచుకుని మంజరిని వదలి, తన భార్య మోహినిని చూడవలెనని పోవ సంకల్పించుకున్నాడు.

ఆరుగంటలు డాటింది. సత్యం ఆవేశ మెయిలుకు బయలుదేరవలెననే నిశ్చయంతో సామాను సర్దుకుని సిద్ధంగా ఉన్నాడు. భోజనానికి వెళ్ళిరావోతూ ఎదురుగా బల్లమీద ఉన్న మంజరి ఫోటోను చూడకూడదని పెనుగులాడుతూనే చూస్తూ నిలువబడినాడు. తెలియకుండానే సమీపించి దాన్ని అందుకుని ముద్దిడ వోతున్నాడు.

మంజరి సాక్షాత్కరించింది.

ఆమె పిలుపు విని సంతోషంగా తిరిగి చూశాడు. మంజరి నవ్వుతూ గుమ్మంలో నిలుచుని ఉన్నది.

సత్యాన్ని కదిపి కౌగలించుకున్నది. బాహులతను ఆలా పెనవేసి, ఆతనివంక చూస్తూ, “సత్యం” అని మళ్ళా పలుకరించింది.

అతడు ఆమె కౌగిలి వదలించుకోబోయినాడు. కాని, మంజరి ఆ ప్రయత్నాన్ని గమనించి మరీ పెనవేసింది.

“ఎందుకూ సత్యం!” అన్నది.

మంజరివై పైనా చూడకుండా బలవంతాన ఆమెను విడిలించుకుని బిరబిర నడచి పోయి స్రోఫాలో కూలపడ్డాడు. ఆమె ఒక నిమిషం ఆతనివంక చూసి తాను కూడా అతని సరసనుజేరి మీద చేయివేసి సత్యం ముఖం తనవై పు తిప్పుకుంటూ, “ఎందుకూ అంత కోపం” అని లాలనకో ఆడిగింది. సత్యం బదులు చెప్పలేదు.

కొంచెం సేపటి వరకూ ఇరువురూ మాటాడలేదు.

ఆమె “భోజనం చేయవూ?” అని మరల కదిపింది.

సత్యం “ఉహూ” అని తల ఊగించి మళ్ళా మౌనముద్ర వహించాడు. మంజరి ఊరుకోలేదు.

“నేను కూడా నీతో భోజనం చేస్తాను. ఎంత కాలమైందో కులాసాగా ఇద్దరమూ ఒకచోట కలిసి తిని. ఫోను చెయ్యి హోటలుకు” అన్నది. సత్యం ఏమనుకున్నాడో ఫోను దగ్గరికి వెళ్ళి గర్జిస్తూ హోటలువానికి ఆజ్ఞాపించాడు. మళ్ళా తిరిగివచ్చి మామూలుచోట కూర్చున్నాడు.

మంజరి అతనికి సిగరెట్టు అందించింది. ఆమె ప్రసాదించిన వెలుగుతోనే అంటిండుకున్నాడు. సగంవరకూ ధూమరూపాన ఆస్వాదించాడు. అంతలో తటాలున ఆమెవై పు తిరిగి “మంజరి” అన్నాడు.

ఆమె తల ఊపింది ఔనని.

“నేను వెళుతున్నాను” అని తడబడుతూ, ఇంకా ఏమో చెప్పబోయి మళ్ళా ఊరుకున్నాడు.

అమె ఈ విభ్రమాన్ని గమనించినా ఏమీ చూడనట్టుగానే—“ఎక్కడికి?” అని సరసంగా, సావకాశంగా అడిగింది. సత్యం ఊరుకున్నాడు. కాని, అమె గ్రహించి “మోహిని దగ్గరకా?” అని మళ్ళా అడిగింది.

“అవును !”

“ఎప్పుడు వెళుతావు ?”

“ఈవాళే”

మంజరి ఓ క్షణం ఏమీ అనకుండా ఊరుకున్నది. తరువాత “పోనీ రేపు బయలుదేరరాదూ” అని అందుకున్నది.

“ఉహూఁ”

“వల్ల కాదు”

“నీ యిష్టమా ?”

“కాదాఁ”

మంజరి మళ్ళా అతన్ని కౌగిలితో తనవద్దకు లాక్కుని “చూడు సత్యం! నేను ఆ మాత్రం కోర తగనా?”

“నేను వెళుతాను”

“ఈ ఒక్కరోజు”

“ఉహూఁ”

మంజరి అతన్ని వదిలి దూరంగా నిలుచుని “సరే” నని వెళ్ళిపో ప్రయత్నం చేసింది. సత్యం ఒకదాటున అమెకు అడ్డమై పరిష్కంఠంలో ఉక్కిరి బిక్కిరి చేస్తూ “మంజరి! నిన్ను వదలలేను” అన్నాడు.

అమె అతన్ని చూడకుండానే “వద్దు వెళ్ళు” అని వదలించుకున్నది.

“వెళ్ళను.”

“తప్పదు వెళ్ళాలి.”

“మంజరి! నీకు న్యాయమేనా ?”

“అ!”

“ఉండవూ”

“ఏం!”

మంజరి అతన్ని తేరిచూస్తూ “మోహిని వస్తుంది కాదూ” అని నవ్వి, ఇక అక్కడ ఆగకుండా క్రిందికి దిగిపోయింది.

కారు చప్పుడయింది.

సత్యం భోజనంమాటే మరచిపోయి స్టేషనుకు బయలుదేరాడు.

5

మెయిలు ఆవేశ కొంచెం ఆలస్యమయింది.

మంజరి కారులో కూర్చుని, సత్యం ఎప్పుడు వస్తాడా అని ఎదురు చూస్తూంది. క్రిందటిరాత్రే వస్తున్నానని తెలిగ్రాం యిచ్చాడు. బయలుదేరుతాడని తెలుసు. ఒక్కడే తయారవుతాడని కూడా తెలుసును.

మెయిలు అగింది. రైలులో ఉండగానే సత్యం, మంజరిని చూశాడు. దిగి తిన్నగా వచ్చి అమెప్రక్క కూర్చున్నాడు. పోర్టరు సామాను తెచ్చి వెనుక వేశాడు.

మంజరి కారు స్టార్టరు చేసింది.

ఇంటికి జేరుకున్నారు. త్రోవలో సత్యం ఏమీ మాటాడలేదు. మంజరి అతన్ని పలుకరించనూ లేదు.

“ఏమోయ్ సత్యం! ఎప్పుడు రావడం!” అని మంజరి అన్న హాటులో ఎదురై కుశలమడిగినా, ఆ మాట వినిపించుకోకుండా తిన్నగా లోపలికి వెళ్ళిపోయినాడు. మంజరి, అమె అన్నా ఒకరి నొకరు సాభిప్రాయంగా చూసి నవ్వుకున్నారు.

స్నానాదికములు ఆచరించి సత్యం కాఫీ పుచ్చుకుంటున్నాడు. మంజరి అతని సరసను నిలుచుని ఉన్నది. కొంచెం త్రాగిన తరువాత సత్యం వారిస్తున్నా లెక్క చేయకుండా కప్పు మరల నింపుతూ “సత్యం!” అన్నది. అతడు అమెవైపు చూశాడు.

“మోహిని ఏవీ?”

“రాలేదు.”

“ఏం?”

“ఏమో, ఇదుగో మంజరీ, నీవు ఇక ఆ మాట ఎత్తవద్దు.”

“ఎందుచేతనో!”

“మోహిని నా భార్యకాదు.”

మంజరి నవ్వింది. సత్యం అది గమనించకుండానే “నా మీద ఆ అమ్మాయికి ప్రేమలేదు. ఇష్టం లేదు.”

“నీకు ఎలా తెలుసూ?”

“ఆ మాత్రం తెలియని పసిపాపనా; నాతో మాటాడటానికే ఇష్టంలేదు మోహినికి.”

“సిగ్గుపడిందేమో?”

“సిగ్గు అయితే హద్దు ఉంటుంది. మరి వై ముఖ్యానికి?”

“నీతో అసలు మాటాడనే లేదా?”

“ఉహూ!”

“పోనీ, కనబడిందా?”

“మొదటి రోజున.”

“తరువాత —”

“అంతర్ధానమయింది.”

“వెతకలేక పోయినావా? ఎవరినీ కనుక్కోలేకపోయినావా?”

“ఎందుకులెస్తు మంజరీ! అంత ఇష్టంలేని ఆ అమ్మాయిమీద హక్కు ఉన్నదీ కదా అని అధికారం చెలాయద్దామనిలేదు. కులాసాగా ఉండనీ!”

“చాలా సరసంగా ఉన్నది.”

“మరి, ఏం చేయనూ?”

“నీ భార్యకాదూ?”

“అవును అగ్నిసాక్షిగా. కాని, మనసు....”

“నీమీదనే ఉన్నదేమో?”

“సాపం! నామీద మనసుతోనే నేను కనబడగానే కంటికికూడా కనబడకుండా పోయింది.”

“అయితే, ఆ ఆమ్మాయి సంగతేమిటి?”

“ఆమె యిష్టం.”

“నీ అభీష్టమో?”

సత్యం జవాబు చెప్పకుండా ఆమెవంక చూశాడు. ఆమె నవ్వింది.

.... సాయంకాలండాకా ఎలాగో వేగిరించారు యిద్దరూను. తిరిగి తిరిగి మంజరి ఇంటికే చేతుకున్నారు.

— వెన్నెల బాగా వచ్చింది. మంజరి, సత్యం తాంబూలా లేసుకుంటూ కూర్చున్నారు.

“చూడు సత్యం, మరి మోహినిమాట....”

“నీకెందుకూ?”

“ఎందుకోలే. నీకు మోహినిమీద ప్రేమ ఉన్నదా?”

“నీమీద.”

“సరేలే. మోహినిని చూడాలని లేదూ?”

“ఉహూ!”

“అట్ట, ఇదిగో ఇలా చూడు. నీజంగా....”

“చూడాలనే ఉంది....కాని....”

మంజరి నవ్వింది. సత్యం ఏమీ అర్థంకొక ఆమెవైపు చూసి తరువోత క్రమంగా ఆశ్చర్యపడి పోయినాడు! మోహిని ఎదురుగా తలవంచుకుని నిలుచుని ఉన్నది.

మంజరి నవ్వు ఆపకుండానే “చూడు, ఎంత బాగున్నదో. మోహినీ! ఇంకా కొంచెం ముందుకురద్దూ. ఈ వెళ్ళి కొడుకు సరిగా చూస్తాడు” అన్నది. సత్యం తెల్లబోయినాడు. మంజరి మోహినిని దగ్గరకు రమ్మని సైగచేసింది. ఆ ఆమ్మాయి లజ్జాభారంతోనే నెమ్మదిగా అడుగులిడుతూ వచ్చి, మంజరి ప్రక్కను నిలుచుని, ఆమె బలవంతానా ఒదిగి కూర్చున్నది.

“మోహిని మా చెల్లెలు” అన్నది మంజరి. సత్యం అర్థంకాక ఆమెవంక చూశాడు.

“అవును చెల్లెలే. మా అమ్మ చెల్లెలి—మా పినతల్లి కూతురు....”

“నీవు మరి....”

“మరీలేదు గిరీలేదు. నాకన్న ఎంత చక్కందో చూడు. పాపం పలుకరించ లేదట. నీవు పలుకరించావు కాదూ?”

“మంజరీ!”

“నాకు తెలుసునులే, పలుకరించలేదని పారిపోయి యిక్కడికి వచ్చేశావు. మోహినికోసం నిన్ను నా వాడినిగా చేసుకున్నాను. మళ్ళా ఆమెకోసం వెళ్ళి, ఈమార్తె నా పలుకరించలేవు....కనబడలేదేం! ఎక్కడి కక్కడ నీవు వచ్చావుకదా అని కాళ్ళకు అడ్డం తగలాలేం? అంత ప్రేమ ఉన్న భార్యకోసం ఎక్కడ వెదుకాలో తెలియదూ?”

మోహిని తలయెత్తి చూసి నవ్వింది. మంజరి “మరలా మోహినీ అని పిలు, వింటాను. ఎంత చక్కగా పిలువగలవో?” అని నవ్వింది.

సత్యం ఎటూ చూడకుండా లేచి ఎక్కడికో పోబోయినాడు. ఏమో!

మరో క్షణంలో తెలివి తెచ్చుకుని చూసి మోహిని కొగిట నున్నానని తెలుసు కున్నాడు. ఆమె అతని పెదవికోసం వెదుకుతూ “సత్యం!” అని కోమలంగా పలుక రించింది. సత్యం పరవశుడై పోయినాడు.

.... మంజరి యొక్కడనుంచో నవ్వుతూంది.